

Fíggjarmálaráðið  
Postboks 2039  
FO-165 Argir

Tórshavn 25. november 2019

Okkara tilv./Our ref.:  
6650-3886/Morta/Fxggja-FAG-B.d  
Tykkara tilv./Your ref.:

## Viðmerkingar til lógaruppskot um at leingja mvg-afturberingsfreistir

Fíggjarmálaráðið hevur sent Føroya Arbeidsgevarafelag lógaruppskot til hoyringar um tvær broytingar í mvg-lógini.

Tann fyrra broytingin er at leingja umsóknarfreistina fyri mvg-afturbering til almannagagnligt frítíðarvirksemi við trimum árum, og tann seinna broytingin er at leingja umsóknarfreistina fyri mvg-afturbering av byggikostnaðinum av leigubústaðum við einum ári.

Føroya Arbeidsgevarafelag tekur undir við uppskotinum við soljóðandi viðmerkingum.

Lógarásetingin um mvg-afturbering av íløgum í almannagagnligt frítíðarvirksemi er upprunaliga frá 2011, men Løgtingið hevur síðan longt freistina nakrar ferðir við skiftandi landsstýrissamgongum.

Upprunaligu grundgevinarnar fyri ásetingina vóru, at tað finnast privatir grunnar í kongaríkinum, hvørs endamál eru at lata stórar peningaligar upphæddir í stuðli til almannagagnligar verkætlanir. Slíkir grunnar høvdu eisini víst áhuga í at fíggja størri verkætlanir við stórum upphæddum í Føroyum, men stuðulin úr slíkum grunnum er treytaður av, at einki avgjald verður rindað í landskassan.

Í upprunaligu grundgevingunum varð somuleiðis víst á, at tað eisini vóru privat persónar í Føroyum, sum vóru sinnaðir at donera stórar upphæddir í ikki vinnuligar, almannagagnligar verkætlanir, umframt fólk, sum sjálvboðin taka seg saman í felagsskapir, at savna pening inn til íløgur í almannagagnligar verkætlanir.

Endamálið við føroyskari avgjaldslóggávu er sjálvandi ikki at virka forðandi fyri, at skilagóðar íløgur í almannagagnligt virksemi fyri fleiri tíggjutals milliúnir verða framdar í føroyska samfelagbúskapin.

Við somu grundgevingum sum í 2011, tekur Føroya Arbeidsgevarafelag undir við at leingja umsóknarfreistina fyri mvg-afturbering til almannagagnligt virksemi.

At freistin er longd fleiri ferðir síðan 2011, við skiftandi landsstýrissamgongum og løgtingum, má fatast sum ein staðfesting av, at tað er breið semja um hesa áseting. Tí eigur politiska skipanin helst at umhuga eina varðandi loysn.

Føroya Arbeiðsgevarafelag tekur eisini undir við seinnu lógarbroytingini, um at leingja umsóknarfreistina fyri mvg-afturberingina av byggikostnaðinum av leigubústøðum við einum ári, tó at ein freist á eitt ár er alt ov stutt, tá ið tað snýr seg um íløguvirksemi.

Grundgevingin fyri bert at leingja frestina við einum ári er, sambært viðmerkinunum í lógaruppskotinum, at landsstýrið lovar at koma við einum bústaðarpakka komandi ár, og tað sær Føroya Arbeiðsgevarafelag fram til.

Í sambandi við bústaðarpakkanum, fer Føroya Arbeiðsgevarafelag at mæla landsstýrinum til at endurskoða endamálið við almenna bústaðarfealgunum, Bústaðir, soleiðis at tað verður púra greitt, hvørjar leigubústaðir tað almenna skal taka sær av at útvega og reka. Er endamálið við Bústøðum at breiða seg yvir allan leigumarknaðin, líka frá bíligum lestrarbylum til stórar og dýrar marglætisbústaðir, ella skal endamálið hjá Bústøðum avmarkast til eitt ávíst slag av leigubústøðum. Tað eigur politiski myndugleikin at taka støðu til.

Vinarliga

Føroya Arbeiðsgevarafelag